



आ.व. २०८३/०८४ को बार्षिक वजेट तथा कार्यक्रम



महाकाली नगरपालिका  
नगर कार्यपालिकाको कार्यालय  
खलंगा, दार्चुला  
सुदूरपश्चिम प्रदेश, नेपाल

## महाकाली नगरपालिकाको आ.व. २०८३।०८४ को बजेट तथा कार्यक्रम

यस गरिमामय १८ औं नगर सभा अधिवेशनको अध्यक्षता गरिरहनु भएका नगर प्रमुखज्यू नौ वटै वडाका वडाध्यक्षज्यूहरू, कार्यपालिका सदस्यज्यूहरू, प्रमुख प्रशासकीय अधिकृतज्यू, नगरसभा सदस्यज्यू लगायत उपस्थित सम्पूर्ण महानुभावहरूमा हार्दिक स्वागत तथा अभिवादन व्यक्त गर्न चाहन्छु ।

नेपालको संविधान तथा स्थानीय सरकार संचालन ऐन, २०७४ को प्रावधान बमोजिम महाकाली नगरपालिकाको उपप्रमुखको हैसियतले अगामी आर्थिक वर्ष २०८३।०८४ को वार्षिक बजेट तथा कार्यक्रम प्रस्तुत गर्ने अनुमति चाहन्छु ।

यस अवसरमा म संघीय लोकतान्त्रिक गणतन्त्रात्मक शासन व्यवस्था स्थापना गर्दै स्थानीय तहलाई संविधानमा नै महत्वपूर्ण अधिकारहरू सुरक्षित गर्नको निमित्त नेपाली जनताले पटक पटक गरेको ऐतिहासिक संघर्षलाई सम्झिन चाहन्छु । यस क्रममा आफ्नो अमूल्य जीवनको आहुति दिने सम्पूर्ण शहिदहरू प्रति हार्दिक श्रद्धाञ्जली प्रकट गर्दै रगत पसिना बगाउनु भएका योद्धाहरू प्रति उच्च सम्मान व्यक्त गर्न चाहन्छु ।

### **आदरणीय नगरसभा अध्यक्षज्यू तथा नगर सभा सदस्यज्यूहरू,**

आर्थिक वर्ष २०८३।०८४ को बजेट तर्जुमा गर्दा नगरपालिकाको आम्दानीको स्रोतमा संघ र प्रदेश सरकारबाट नगरपालिकालाई प्राप्त हुने वित्तीय समानीकरण अनुदान, सशर्त अनुदान, समपूरक अनुदान, विशेष तथा अन्य अनुदान र राजस्व एवं सवारी साधन कर बाँडफाँड बापत प्राप्त हुने रकमका साथै नगरपालिकाको आन्तरिक आय तथा विभिन्न श्रोतबाट नगरपालिकाको सञ्चित कोषमा प्राप्त हुने रकम र अन्तर सरकारी अख्तियारी मार्फत प्राप्त श्रोतलाई लिइएको छ । उपर्युक्त स्रोतहरूको मितव्ययी र उचित बाँडफाँड तथा विनियोजन गरी महाकाली नगरपालिकाको सर्वाङ्गीण क्षेत्रको विकासलाई समेट्ने प्रयास गरेकोछु ।

### **आदरणीय नगरसभा अध्यक्षज्यू तथा नगर सभा सदस्यज्यूहरू,**

अब म आर्थिक वर्ष २०८३।०८४ को वार्षिक बजेट तथा कार्यक्रमको सोच, लक्ष्य र उद्देश्य प्रस्तुत गर्ने अनुमति चाहन्छु:

#### **सोच, लक्ष्य, उद्देश्य**

**सोच:** समृद्ध महाकाली सुखी महाकालीबासी ।

**लक्ष्य:** दीगो शान्ति विकास सुशासन र सेवा प्रवाहको माध्यमबाट समुन्नत सुखी र समृद्ध महाकाली निर्माण गर्ने ।

#### **उद्देश्यहरू:**

१. कृषिलाई व्यवसायीकरण तथा विविधीकरणबाट कृषि उत्पादन र उत्पादकत्व बढाउँदै आर्थिक वृद्धि तथा रोजगारीका अवसर सिर्जना गर्ने,

२. शैक्षिक पूर्वाधार तथा जनशक्तिको उचित व्यवस्थापन तथा परिचालन गरी माध्यमिक तह सम्म सर्वसुलभ र गुणस्तरीय शिक्षाको सुनिश्चिता गर्ने,
३. महाकालीबासीको आधारभूत स्वास्थ्य सेवाको सुनिश्चिता गर्दै महामारी जन्य रोगबाट सुरक्षा तथा स्वस्थ र गुणस्तरीय जीवनको आधार निर्माण गर्ने,
४. सामाजिक सुरक्षा तथा आर्थिक सहायताको माध्यमबाट समाजमा रहेका असहाय, सीमान्तकृत तथा पछाडी पारिएको, आफ्नो जीवन निर्वाह स्वयम् गर्न नसक्ने वर्गको संरक्षण र सशक्तीकरण गर्दै सुशासन विकास तथा सेवा प्रवाहमा मूल प्रवाहिकरण गर्नुका साथै लक्षित वर्ग उत्थान सम्बन्धी कार्यक्रम संचालन गर्ने,
५. अत्यावश्यक पूर्वाधारको निर्माण तथा मर्मत सम्भार गर्दै विकासको गतिलाई निरन्तरता दिने,
६. जलवायु परिवर्तन तथा अनुकूलन वातावरणीय संरक्षण तथा सरसफाइ व्यवस्थापनबाट स्वच्छ महाकाली नगरपालिकाको निर्माण गर्ने,
७. कर्मचारी तथा जनप्रतिनिधिहरूमा जवाफदेहिता र पारदर्शिताको संस्कार कायम गर्दै जनमैत्री शासन व्यवस्था संचालन गर्ने,

### नगर सभाध्यक्षज्यू सदस्यज्यूहरू

आर्थिक वर्ष २०८३।०८४ को वार्षिक बजेट तथा कार्यक्रम तर्जुमा गर्दा अवलम्बन गरिएका मुख्य आधार तथा प्राथमिकताहरू प्रस्तुत गर्दछु:

### मुख्य आधारहरू

- नेपालको सविधानको मौलिक हक तथा अनुसूची ८ र ९ ले निर्दिष्ट गरेका स्थानीय तहको एकल अधिकार तथा साझा अधिकार,
- संघीय सरकारको विनियोजन विधयेक २०८३ का सिद्धान्त र प्राथमिकताहरू
- संघीय सरकारको आर्थिक वर्ष २०८३/०८४ को बजेट,
- सोह्रौं योजना २०८१।०८२-२०८५।०८६,
- सुदूरपश्चिम प्रदेशको आर्थिक वर्ष २०८३/०८४ को नीति तथा कार्यक्रम र बजेट,
- स्थानीय सरकार सञ्चालन ऐन, २०७४,
- स्थानीय तहको वार्षिक योजना तथा बजेट तर्जुमा दिग्दर्शन, २०७४,
- विगत वर्षहरूमा सम्पन्न भएका नगर सभाहरूबाट पारित भएका निर्णयहरू,
- स्थानीय राजस्व परामर्श समिति स्रोत अनुमान तथा बजेट सीमा निर्धारण समिति तथा विषयगत समितिहरूबाट प्राप्त राय सल्लाह र सुझावहरू

## बजेट तथा कार्यक्रमका प्राथमिकताहरू

- स्थानीय रोजगारी सिर्जना, कृषि, पर्यटन र साना उद्योगको प्रवर्द्धनबाट नागरिकको आर्थिक सशक्तिकरण ।
- सार्वजनिक शिक्षाको गुणस्तर वृद्धि, प्राथमिक स्वास्थ्य सेवाको सुदृढीकरण र सामाजिक सुरक्षा सहित सामाजिक विकास ।
- सडक, खानेपानी सुविधा विस्तार, र नवीकरणीय ऊर्जाको प्रवर्द्धन सहित दिगो पूर्वाधार विकास ।
- डिजिटलाइजेसन, पारदर्शिता मार्फत सार्वजनिक सेवा प्रवाह रूपान्तरणबाट सुशासनको अनुभूति ।

## नगर सभाध्यक्षज्यू, नगर सभा सदस्यज्यू

मैले यो बजेट तर्जुमा गर्दा नेपालको संविधान, स्थानीय सरकार संचालन ऐन, २०७४ लगायतका विद्यमान ऐन कानूनहरूको मर्म र भावना, नेपाल सरकारको नीति तथा कार्यक्रम र २०८३।०८४ को वार्षिक बजेट, सोह्रौं योजना, दीगो विकास लक्ष्यहरू, महाकाली नगरपालिकाको आवधिक योजना, विभिन्न विषयगत समिति तथा राजस्व परामर्श समितिका निर्णयहरू, कार्यपालिका सदस्यज्यूहरूको सुझाव विभिन्न राजनीतिक दल संघ संस्था, विभिन्न क्षेत्रमा कार्यरत विज्ञ, नागरिक समाज, बुद्धिजीवी, कर्मचारी, आम महाकालीबासी जनता समेतबाट प्राप्त रचनात्मक सुझावहरूलाई प्रमुख मार्गदर्शनको रूपमा लिएको छु ।

**आदरणीय नगरसभा सदस्यज्यूहरू,** आम महाकाली बासी जनताबाट विभिन्न वडाको वस्तिस्तरीय भेला मार्फत सङ्कलित सबै माग र आवश्यकता लाई यसै बजेटबाट सम्बोधन गर्न नसकिँएता पनि उपलब्ध सिमित स्रोत साधनको दायरा भित्र रही प्राथमिकताका आधारमा यस महाकाली नगरपालिकाको आर्थिक वर्ष २०८३।०८४ संशोधित बजेट सहित आर्थिक वर्ष २०८३।०८४ को बजेट तथा कार्यक्रम यस सम्मानित सभा समक्ष पेश गर्ने अनुमति चाहन्छु ।

## आदरणीय नगरसभा सदस्यज्यूहरू,

अव म चालु आर्थिक वर्ष २०८२।०८३ को हालसम्मको आम्दानी तथा खर्चको विवरण पेश गर्ने अनुमति चाहन्छु ।

## आम्दानी तर्फ

- चालु आर्थिक वर्ष २०८२।०८३ को लागि कुल विनियोजित अनुमान रकम रु. ६७ करोड १० लाख ३१ हजारमा हाल सम्म रु. ५१ करोड २८ लाख निकासा भइ आम्दानी बाधिएकोछ ।
- चालु आर्थिक वर्ष २०८२।०८३ मा रु. १ करोड ३५ लाख राजस्व संकलन हुने अनुमान गरिएकोमा हाल सम्म रु. १ करोड २८ लाख राजस्व रकम मात्र संकलन भइ आम्दानी बाधिएकोछ ।

### खर्च तर्फ

- आर्थिक वर्ष २०८२।०८३ मा हाल सम्म चालु तर्फ कुल निकास बजेट रु. ४३ करोड ५९ लाख हजार मध्ये रु. ३९ करोड ०८ लाख खर्च भइ ८४.०३ प्रतिशत रहेकोछ ।
- पूँजीगत तर्फ कुल निकास बजेट रु. ७ करोड ६९ लाख मध्ये रु. ४ करोड ९५ लाख खर्च भइ ४६.२३ प्रतिशत रहेकोछ ।

### आदरणीय नगरसभाध्यक्षज्यू, सदस्यज्यूहरू,

अब आर्थिक वर्ष २०८३।०८४ को अनुमानित आय तथा व्यय अनुमानको विवरण यस गरिमामय सभा समक्ष पेश गर्ने अनुमति चाहन्छु ।

### आय तर्फ

आगामी आर्थिक वर्ष २०८३।०८४ मा कुल रु. ६९ करोड ७४ लाख १० हजार छ बजेट विभिन्न स्रोतबाट तपसिल बमोजिम प्राप्त हुने अनुमान गरिएकोछ ।

### तपसिल

क्र.सं.	विवरण	२०८३/८४ को अनुमान रु.
१	संघीय वित्तिय समानिकरण अनुदान रकम	१३ करोड ४ लाख
२	संघीय राजस्व बाँडफाँड रकम	९ करोड ३० लाख २२ हजार
३	संघीय सशर्त अनुदान रकम	२८ करोड ७१ लाख
४	प्रदेश वित्तिय समानिकरण अनुदान रकम	१ करोड २८ लाख ५० हजार
५	प्रदेश सवारी साधन कर तथा राजस्व बाँडफाँट रकम	२९ लाख ७ हजार
६	संघीय विशेष अनुदान रकम	२ करोड ८७ लाख
७	संघीय समपुरक अनुदान रकम	२० लाख
८	प्रदेश विशेष अनुदान रकम	५१ लाख
९	प्रदेश समपुरक अनुदान रकम	७६ लाख ९९ हजार
१०	प्रदेश सशर्त अनुदान	१ करोड ९० लाख
११	सामाजिक सुरक्षा अनुदान	८ करोड ५० लाख
१२	आन्तरिक आय	१ करोड ४० लाख
१३	विभिन्न कोष मौज्दात	२० लाख
१४	धरौटी	७६ लाख ३२ हजार
<b>कुल जम्मा</b>		<b>६९ करोड ७४ लाख १० हजार</b>

### व्यय तर्फ

व्यय तर्फ आर्थिक वर्ष २०८३।०८४ को लागि तपसिल अनुसारको शीर्षकमा खर्च हुने अनुमान गरिएको छः

### तपसिल

सि.नं.	खर्च शीर्षक	अनुमानित रकम रु.
१	चालु खर्च	६० करोड ९७ लाख ७८ हजार
२	पूँजीगत खर्च	७ करोड ८० लाख
३	वित्तीय खर्च	९६ लाख ३२ हजार
	कुल	६९ करोड ७४ लाख १० हजार

### आदरणीय नगरसभाध्यक्षज्यू तथा नगरसभा सदस्यज्यूहरू,

माथि उल्लिखित चालु, पूँजीगत तथा वित्तीय खर्च शीर्षकहरूमा तपसिलका विषयगत क्षेत्रअन्तरगत देहाय अनुसार खर्च अनुमान गरेकोछुः

#### क) आर्थिक विकासको क्षेत्रः

आर्थिक वर्ष २०८३।०८४ मा आर्थिक विकास संग सम्बन्धित क्षेत्रहरूको प्रभावकारी कार्यान्वयनको लागि सशर्त अनुदान सहित देहायको कार्यक्रममा आवश्यक बजेट व्यवस्था गरेकोछु ।

१. कृषिजन्य माटोको परीक्षण र उपचार कार्यक्रम सञ्चालन गर्ने,
२. सुन्तलाको पकेट विस्तार तथा उत्पादन बृद्धि गराउने कार्यक्रम सञ्चालन गर्ने,
३. रैथाने तथा खाधान्न बाली (धान, मकै, कोदो, गहुँ) को उत्पादन बृद्धि तथा क्षेत्र विस्तार गर्ने,
४. मौसमी तथा बेमौसमी तरकारी खेतीको पकेट क्षेत्र र फलफुल बाली पकेट क्षेत्र निर्धारण गरी साझेदारी कार्यक्रम सञ्चालन गर्ने,
५. जडीबुटीको व्यावसायिक सम्भाव्यता अध्ययन गरी जडिबुटी उत्पादन बृद्धि गर्ने,
६. दुग्ध उत्पादन, बाखापालन, मौरीपालन, कुखुरापालन, मत्स्यपालन प्रवर्द्धन कार्यक्रम सञ्चालन गर्ने
७. पशुपालन पकेट क्षेत्र निर्धारण कार्यक्रम कार्यान्वयन गर्ने ।

#### ख) सामाजिक विकासको क्षेत्रः

आर्थिक वर्ष २०८३।०८४ मा सामाजिक विकासको क्षेत्र संग सम्बन्धित क्रियाकलाहरू प्रभावकारी कार्यान्वयनको लागि सशर्त अनुदान सहित देहायका कार्यक्रममा आवश्यक बजेट व्यवस्था गरेकोछु ।

१. नमूना बालविकास केन्द्र स्थापनाका साथै बालमैत्री विकास केन्द्र व्यवस्थापन गर्ने
२. सामुदायिक विद्यालयहरूमा खेल सामग्री सहितको बालमैत्री चिल्ड्रन पार्क निर्माण गर्ने ।
३. १० वटा सामुदायिक विद्यालयहरूमा सुविधा सम्पन्न तथा बालमैत्री विद्यालय भवन निर्माण गर्ने ।

४. विद्यालयहरूमा आवश्यकता अनुसार ICT तथा प्रविधिमैत्री क्रियाकलाप र पूर्वाधार विकासका क्रियाकलापहरू सञ्चालन गर्ने ।
५. टेक्सेस नेपालको साझेदारीमा विद्यालय अनुगमन प्रणाली सञ्चालन गरिनेछ ।
६. उच्च शिक्षा अध्ययन गर्ने फरक क्षमता भएका, दलित, गरिब र जेहेनदार विद्यार्थीहरूका लागि छात्रवृत्ति कार्यक्रमलाई निरन्तरता दिने ।
७. स्वस्थकर जीवनशैलीका लागि योग अवधारणा अनुरूप कार्यक्रमहरू सञ्चालन गर्ने ।
८. पोषण अवस्थालाई सुधारका लागि बहुक्षेत्रीय पोषण कार्यक्रमलाई निरन्तरता दिने ।
९. सुरक्षित मातृत्व र बाल स्वास्थ्य सेवाको विस्तार संग सम्बन्धि क्रियाकलाप सञ्चालन गर्ने ।
१०. ब्लड बैङ्क व्यवस्थापन सहयोग कार्यक्रमलाई निरन्तरता दिने
११. औषधी तथा औषधीजन्य सामग्रीहरूको बफर स्टकको व्यवस्था गर्ने ।
१२. मानसिक रोगीहरूको पहिचान गरी उपचार खर्च व्यवस्थापन कार्यलाई निरन्तरता दिने ।
१३. मानसिक रोगी तथा मानसिक स्वास्थ्य सम्बन्धी साझेदारी कार्यक्रम सञ्चालन गर्ने ।
१४. नगरपालिकाको खानेपानी सरसफाइ तथा स्वच्छता योजना बमोजिम खानेपानी तथा सरसफाइ सम्बन्धी क्रियाकलाप सञ्चालन गर्ने ।
१५. ऐतिहासिक, धार्मिक, साँस्कृतिक एवम् पुरातात्विक महत्त्वका सम्पदाहरूको जीर्णोद्धार, संरक्षण र सम्बर्द्धन गर्ने
१६. छुवाछूत, लैंगिक हिंसा, घरेलु हिंसा तथा भेदभाव जस्ता अन्धविश्वास र समाजमा व्याप्त कुसंस्कार, कुरीति हटाउन सामाजिक रूपान्तरणको अभियान सञ्चालन गर्ने
१७. कुलत तथा दुर्व्यसनबाट युवाहरूलाई जोगाउन जनचेतनामूलक कार्यक्रम सञ्चालन गरिनेछ ।
१८. बेरोजगार युवाहरूको लागि उद्यमशीलता विकास तथा प्राविधिक सीप विकास सम्बन्धी कार्यक्रम सञ्चालन गर्ने
१९. खेलकूद क्षेत्रको विकास संग सम्बन्धित कार्यक्रम संचालन गर्ने
२०. ज्येष्ठ नागरिक महिला तथा बालबालिका माँझ नगर उपप्रमुख कार्यक्रमलाई निरन्तरता दिने
२१. सुरक्षित मातृत्व र प्रजनन स्वास्थ्य सचेतना अभियान सञ्चालन गर्ने ।
२२. महिला उद्यमशीलता कार्यक्रम मार्फत् स्वरोजगारी सृजना गर्ने
२३. जेष्ठ नागरिक, महिला, दलित, आदिवासी जनजाति, बालबालिका, अपाङ्गता भएका, अशक्त, अतिविपन्न र पछाडी परेका समुदायको लागि मागमा आधारित लक्षित वर्ग उत्थान कार्यक्रम सञ्चालन गर्ने
२४. बेसहारा आमाबुवाको सहारा नगर प्रमुख कार्यक्रमलाई निरन्तरता दिने
२५. मानव अधिकारको संरक्षण र सम्बर्द्धनका लागि स्वीकृत कार्य योजना अनुसार कार्यक्रम सञ्चालन गर्ने

**ग) पूर्वाधार विकासको क्षेत्र:**

आर्थिक वर्ष २०८३।०८४ मा पूर्वाधार विकासको क्षेत्र अन्तर्गतका क्रियाकलाप कार्यान्वयन गर्न सशर्त अनुदान सहित देहायका कार्यक्रममा आवश्यक बजेट व्यवस्था गरेको छु ।

१. खुल्ला रहेका विद्युतीय तार तथा पोलहरूको उचित व्यवस्थापन कार्यक्रम सञ्चालन गर्ने ।
२. सिंचाई स्तरोन्नति सम्बन्धी कार्यक्रम सञ्चालन गर्ने ।
३. वन संरक्षणको लागि वृक्षारोपण कार्यक्रम सञ्चालन गर्ने ।
४. मागमा आधारित झोलुङ्गे पुलहरू तथा RCC पुलहरू निर्माण कार्य सञ्चालन गर्ने
५. सडक स्तरोन्नति तथा मर्मत सम्भार कार्यक्रम संचालन गर्ने
६. राष्ट्रिय भवन संहिताको प्रभावकारी कार्यान्वयन र अनुगमन कार्यक्रम संचालन गर्ने
७. मुक्त हलिया सम्बन्धी आवश्यक कार्यक्रम सञ्चालन गर्ने
८. पर्यटन प्रवर्द्धन स्थानीय रोजगारी अभिवृद्धि हुने कार्यक्रम संचालन गर्ने

**घ) वन, वातावरण तथा विपद् व्यवस्थापन क्षेत्र:**

आर्थिक वर्ष २०८३।०८४ मा वन वातावरण तथा विपद् व्यवस्थापनको क्षेत्र अन्तर्गतका क्रियाकलाप कार्यान्वयन गर्न सशर्त अनुदान सहित देहायका कार्यक्रममा आवश्यक बजेट व्यवस्था गरेको छु ।

१. “विपद् न्यूनीकरणका लागि विशेष सुरक्षा अभियान” उच्च जोखिम घरधुरी पहिचान, कृत्रिम घटना अभ्यास, जोखिम विमा पहिचान तथा व्यवस्थापनलाई निरन्तरता दिने,
२. स्थानीय आपतकालिन कार्य सञ्चालन केन्द्र (LEOC) लाई व्यवस्थित बनाउदै आवश्यक सामग्रीहरू व्यवस्थापन गर्ने,
३. वन संरक्षण तथा वन उपयोगिता सम्बन्धी कार्यक्रम सञ्चालन गर्ने,
४. फोहोरमैला व्यवस्थापन कार्यलाई निरन्तरता दिने ।

**ड) सुशासन तथा संस्थागत विकास:**

आर्थिक वर्ष २०८३।०८४ का सुशासन तथा संस्थागत विकास अन्तर्गतका क्रियाकलाप संचालनको लागि देहायका कार्यक्रममा आवश्यक बजेट व्यवस्था गरेको छु ।

१. सार्वजनिक सुनुवाई तथा सामाजिक परीक्षण कार्यक्रमलाई निरन्तरता दिने ।
२. संस्थागत क्षमता अभिवृद्धि, कर्मचारी वृत्तिविकास, शासकीय प्रभावकारिता सुशासनको संग सम्बन्धित सुशासन योजना कार्यान्वयनमा गर्ने
३. नगरपालिकाको नयाँ संगठन संरचना तयार गरी कार्यान्वयन गर्ने
४. मागमा आधारित साझेदारीमा कार्यक्रम कार्यान्वयन गर्ने
५. वार्षिक विकास कार्यक्रमको आधारमा विभिन्न संघसंस्थाहरूको साझेदारीमा कार्यक्रम कार्यान्वयन गर्ने

६. नगरपालिकाको सेवा प्रवाहलाई चुस्त दुरुस्त बनाउन आवश्यक पर्ने सफ्टवेयरहरू जडान गर्ने ।
७. न्यायिक समिति संचालन तथा व्यवस्थापन सम्बन्धी कार्यक्रम संचालन गर्ने,
८. कार्यालय तथा जनशक्ति व्यवस्थापन र कर्मचारी कल्याण कोष व्यवस्थापन गर्ने,
९. पञ्जिकरण तथा घटना दर्ता कार्यक्रमलाई निरन्तरता दिने ।

### च) अन्य क्षेत्रहरू

१. महाकाली समृद्धि कार्यक्रम मार्फत नगरपालिकाको सर्वाङ्गीण विकासका निमित्त आवश्यक बजेट व्यवस्थापन गरी कार्यक्रमलाई निरन्तरता दिने,
२. राष्ट्रिय रोजगार प्रवर्द्धन कार्यक्रमको प्रभावकारी संचालनको लागि साझेदारी कार्यक्रम संचालन गर्ने,
३. नगरपालिकाबाट तयार गरिएको गुरु योजना, आवधिक योजना, मध्यम कालीन खर्च संरचना, रणनीतिक योजना, क्षमता विकास योजना तथा बिस्तृत आयोजना प्रस्तावहरू कार्यान्वयन गर्ने,

### आदरणीय नगरसभाध्यक्षजू सदस्यज्यूहरू,

यस गरिमामय सभा समक्ष महाकाली नगरपालिकाको आर्थिक विधेयक, २०८३ र विनियोजन विधेयक, २०८३, मध्यम कालीन खर्च संरचना र वार्षिक विकास कार्यक्रम अनुसूची मार्फत प्रस्तुत गरिएकोछ । सो सम्बन्धमा अध्ययन गरी सुझाव पेश गर्नु हुनेछ भन्ने विश्वास लिएको छु ।

अन्त्यमा,

आ.व. २०८३/०८४ को बजेट तथा कार्यक्रम तर्जुमा गर्ने चरणमा सहयोग पुऱ्याउनु हुने नगर प्रमुख, नगरकार्यपालिका सदस्य, नगर सभा सदस्यज्यूहरू, राजश्व परामर्श समिति, स्रोत अनुमान तथा बजेट सीमा निर्धारण समिति, बजेट तथा कार्यक्रम तर्जुमा समिति लगायत सम्पूर्ण विषयगत समितिका पदाधिकारीज्यूहरू, वस्तिस्तरीय भेला देखि सहभागी भई आयोजना कार्यक्रम छनौटमा प्रत्यक्ष र अप्रत्यक्ष रूपले सक्रिय जनसमुदाय, निरन्तर सुझाव र सल्लाह प्रदान गर्ने राजनीतिक दल, सरकारी तथा गैर सरकारी संघसंस्था नागरिक समाज, बुद्धिजिवी वर्ग, पत्रकार, लगायत बजेट निर्माण प्रकृत्यामा अहोरात्र खटिनु भएका राष्ट्रसेवक कर्मचारीहरू एवम् बजेट निर्माण प्रकृत्यामा प्रत्यक्ष र अप्रत्यक्ष रूपमा सहभागी भई अमूल्य सहयोग, सद्भाव, सल्लाह दिनु हुने सम्पूर्ण महानुभावप्रति हार्दिक आभार व्यक्त गर्दछु ।

धन्यवाद

दुर्गा कुमारी खत्री बिष्ट

नगर उपप्रमुख